



Хвала Хрысту!

Як прайшлі святы? Ці смачная была куцця? Ці добры быў настрой? Ці сэрца білася радасна, а ў душы быў супакой? Я спадзяюся, што на духоўнай ніве закрасавала жыта, якое потым распылецца буйнымі зярняткамі.

А наперадзе студзень. Абы толькі не застудзіў ахвоту сеяць добрае, светлае, чыстае.

У гэтым месяцы прапаную Вам “менш гаварыць, а больш рабіць”, як казаў святы айцец Піо. Але перад тым, як нешта зрабіць, трэба добра падумаць. Няхай гэта стане нашым прыярытэтам хаця б на некаторы час. Але ўсё ж пажадана спыніцца на такім рашэнні.

З Богам!

ВЫКАЗВАННЕ З БІБЛІІ: “Ісціна зробіць вас свабоднымі” (Ян 8, 32).

Жыццё – гэта шлях да пазнання ісціны. Але некаторыя са мной не згодзяцца, бо яны не паспываюць зразумець гэта пры жыцці. А частка людзей увогуле не знаходзіць той ісціны. Але мы з Вамі разумеем, што хоць шлях і цяжкі, ісціну можна збіраць па крупіцах: прыпыніцца, аддыхацца, схпіць крупіцу і пайсці далей. Так і зараз. Мы з Вамі крочым паціху далей. У студзені будзем разважаць, думаць, аналізаваць, шукаць і знаходзіць. †

Мэта месяца: Навучыцца не саромецца... думаць

Як часта ў жыцці трэба хутка прымаць рашэнні. Жыццё можа паставіць Цябе ў такія абставіны, калі Табе трэба неадкладна нешта вырашыць. І па праўдзе кажучы, такое рашэнне не заўсёды правільнае, таму што яно неабдуманнае.

Праз некаторы час нараджаецца думка: “А вось калі б была якая хвіліна часу...”. А яна мае права быць! Праўда, часам трэба спытаць дазволу, каб яе атрымаць (такія абставіны), але не варта саромецца, трэба спытаць. Бо што такое думка? Гэта працэс аналізу, “фільтра інфармацыі”. Тое, што на першы погляд здаецца не такім значным, можа на дадзены момант аказацца вызначальным.

Ёсць і іншыя рэчы, якія могуць замянаць думцы: “эфект натоўпу”, характар, лянота... Але калі ўсё гэта разам адкінуць, то атрымаецца, што перашкод няма. Як кажучы, у добры шлях!

